

МИНИСТЕРСТВО ЗА ФИНАНСИИ

ПРЕДЛОГ НА ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА
КРЕДИТНО БИРО

НОЕМВРИ 2010

ВОВЕД

I.Оцена на состојбите во областа што се менува и причини за донесување на законот

Со Предлогот на закон за изменување и дополнување на Законот за кредитно биро се врши прегрупирање на прекршочните одредби во зависност од тежината на сторениот прекршок и се намалуваат глобите за прекршоците на одговорното лице кај кредитното биро, давателот и корисникот на податоците.

Со предложените измени и дополнувања се очекува да се постигне унапредување на казнената политика во Република Македонија.

II. Цели, начела и основни решенија на предлогот на закон

Донесувањето на Предлогот на закон за изменување и дополнување на Законот за кредитно биро е со цел унапредување на казнената политика.

Предлогот на Законот за изменување и дополнување на Законот за кредитно биро се заснова на следниво начело:

- Правичност во одмерување на висината на глобите, согласно деловните стандарди, која ќе има репресивен карактер и ќе биде соодветна на сторениот прекршок.

Со измената и дополнувањето на Законот за кредитно биро се врши поделба на прекршоците на полесни и потешки прекршоци сторени од кредитното биро и се намалува глобата за одговорните лица кај субјектите на законот за 35% во однос на постојните глоби.

III.Оцена на финансиските последици од предлогот на закон врз Буџетот и другите јавни финансиски средства

Донесувањето на овој закон нема да има импликации врз Буџетот на Република Македонија.

IV.Процена на финансиските средства потребни за спроведување на законот и начинот на нивното обезбедување, како и податоци за тоа дали спроведувањето на законот повлекува материјални обврски за одделни субјекти

Предложените решенија во измената на Законот за кредитно биро нема да предизвика поголеми материјални обврски за субјектите на законот, ниту пак се потребни финансиски средства за негово спроведување.

ПРЕДЛОГ НА ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА КРЕДИТНО БИРО

Член 1

Во Законот за кредитно биро ("Службен весник на Република Македонија" бр. 81/08) членот 48 се менува и гласи:

"(1) Глоба во износ од 3.000 до 5.000 евра во денарска противвредност ќе се изрече за прекршок на кредитното биро, ако:

1) воведува критериуми за дефинирање на категории на субјекти на податоци (член 7);

2) изготви извештај за субјектот на податоците без да постои барање од страна на корисник на податоци или субјектот на податоците, или извештајот содржи податоци за други лица поврзани со субјектот на податоците, вклучувајќи и податоците за жирантите, кокредитобарателите и солидарните должници, или ако извештајот содржи податоци за идентитетот на давателите на податоци до кредитното биро со обврски на субјектот кон одделните даватели на податоците (член 16 ставови (2), (3) и (4));

3) податоците за субјектот на податоците не ги чува во рок од пет години по исплата на обврската или затворање на сметката на субјектот на податоците (член 19);

4) на барање на субјектот на податоци не ги достави податоците од членот 24 став (1) на овој закон;

5) повторно не ги провери податоците со надоместок или не го евидентира статусот на оспорените податоци во извештајот и/или досието за субјектот на податоци (член 28 став (2));

6) не ги известува сите даватели на податоци кои обезбедиле каков било дел од оспорените податоци, најдоцна во рок од пет работни дена од датумот на добиеното известување или не им ги обезбеди сите релевантни информации кои се предмет на оспорување (член 29);

7) не изврши проверка на оспорените податоци или не го извести субјектот на податоци дека не постојат објективни причини и докази за проверка на податоците (член 30 став (1));

8) не избрише дел од податоците во извештајот и/или досието и за тоа веднаш не го извести субјектот на податоци и корисникот на тие податоци (член 31 став (1));

9) по бришењето на податоци од досието на субјектот на податоци внесе податоци во досието без лицето да достави доказ со кој се потврдува дека податоците се целосни и точни или не го извести субјектот на податоците за повторното внесување на податоци од извештајот и/или досието во писмена форма во рок од пет работни дена (член 31 ставови (2) и (3));

10) проверката на податоците не ја заврши во рок под 15 дена од приемот на известувањето за оспорување или резултатите од проверката писмено не ги достави до субјектот на податоците во рок од 5 дена (член 32 став (1));

11) не стави забелешка дека податоците се оспорени од субјектот на податоци (член 32 став (2));

12) не ги заштити и чува податоците и извештаите за поединечните лица кои ги стекнало при вршењето на која било активност (член 38);

13) податоците и извештаите не ги користи исклучиво за целите за кои се добиени или податоците и извештаите ги открие на трети лица (член 39);

14) не обезбеди заштита на податоците или не воспостави соодветни административни, технички и организациски мерки кои ќе овозможат расположливост, интегритет и доверливост на податоците (член 42) и

15) мерките за заштита на податоците не се регулирани во договорот кој го склучува кредитното биро со давателите или корисниците на податоците (член 43).

(2) За прекршоците од ставот (1) на овој член ќе се изрече глоба во износ од 1.000 до 2.000 евра во денарска противвредност и на одговорното лице во кредитното биро."

Член 2

По членот 48 се додава нов член 48-а кој гласи:

"Член 48-а

(1) Глоба во износ од 1.500 до 3.000 евра во денарска противвредност ќе се изрече за прекршок на кредитното биро, ако:

1) не ја објави формата на извештаите кои ги изготвува за субјектите на податоците, на својата интернет страница или на друг начин формата на извештаите не ја направи достапна за давателите и корисниците на податоци (член 17 став (1));

2) на веб страницата и во деловните простории на кредитното биро не објави известување за правата и обврските на давателите на податоци и на корисниците на податоци што произлегуваат од овој закон и актите на кредитното биро (член 23);

3) на барање на субјектот на податоци не достави информација за неговите права и обврски од овој закон и актите на кредитното биро или не воспостави посебна телефонска линија која ќе биде достапна во текот на работното време (член 26);

(2) За прекршоците од ставот (1) на овој член ќе се изрече глоба во износ од 500 до 1.000 евра во денарска противвредност и на одговорното лице во кредитното биро."

Член 3

Во членот 49 во ставот (2) зборовите "1.500 до 3.000" се заменуваат со зборовите "1.000 до 2.000".

Член 4

Во членот 50 во ставот (2) зборовите "1.500 до 3.000" се заменуваат со зборовите "1.000 до 2.000".

Член 5

Овој закон влегува во сила осмиот ден од денот на објавувањето во "Службен весник на Република Македонија".

ОБРАЗЛОЖЕНИЕ

I. Објаснување на содржината на одредбите на предлогот на закон

Со членот 1 се менува членот 48 од Законот во смисла на бришење на три одредби од членот за кои се предвидени пониски износи на глоба, се дополнува точка 2) од ставот (1), а во ставот (2) се намалува износот на глобата за одговорното лице во кредитното биро, наместо 1.500 до 3.000 евра, глобата изнесува од 1.000 до 2.000 евра.

Со членот 2 се воведуваат прекршоци на кредитното биро за кои е предвиден понизок износ на глоба која ќе изнесува од 1.500 до 3.000 евра во денарска противвредност.

Со членовите 3 и 4 се врши намалување на износот на глобата за одговорните лица кај давателот и корисникот на податоци, наместо 1.500 до 3.000 евра, глобата изнесува од 1.000 до 2.000 евра

II. Меѓусебна поврзаност на решенијата содржани во предложените одредби

Предложените решенија во законот се меѓусебно поврзани и како такви применливи во пракса.

III. Последици што ќе произлезат од предложените решенија

Со донесувањето на Предлогот на закон за изменување и дополнување на Законот за кредитно биро се постигнуваат целите за унапредување на казнената политика.

ИЗВОД ОДРЕДБИ ОД ЗАКОНОТ ЗА КРЕДИТНО БИРО КОИ СЕ МЕНУВААТ

Член 48

(1) Глоба во износ од 3.000 до 5.000 евра во денарска противвредност ќе се изрече за прекршок на кредитното биро, ако:

1) воведува критериуми за дефинирање на категории на субјекти на податоци (член 7);

2) изготви извештај за субјектот на податоците без да постои барање од страна на корисник на податоци или субјектот на податоците или ако извештајот содржи податоци за идентитетот на давателите на податоци до кредитното биро со обврски на субјектот кон одделните даватели на податоците (член 16 ставови (2) и (4));

3) не ја објави формата на извештаите кои ги изготвува за субјектите на податоците, на својата интернет страница или на друг начин формата на извештаите не ја направи достапна за давателите и корисниците на податоци (член 17 став (1));

4) податоците за субјектот на податоците не ги чува во рок од пет години по исплата на обврската или затворање на сметката на субјектот на податоците (член 19);

5) на веб страницата и во деловните простории на кредитното биро не објави известување за правата и обврските на давателите на податоци и на корисниците на податоци што произлегуваат од овој закон и актите на кредитното биро (член 23);

6) на барање на субјектот на податоци не ги достави податоците од членот 24 став (1) на овој закон;

7) на барање на субјектот на податоци не достави информација за неговите права и обврски од овој закон и актите на кредитното биро или не воспостави посебна телефонска линија која ќе биде достапна во текот на работното време (член 26);

8) повторно не ги провери податоците со надоместок или не го евидентира статусот на оспорените податоци во извештајот и/или досието за субјектот на податоци (член 28 став (2));

9) не ги известува сите даватели на податоци кои обезбедиле каков било дел од оспорените податоци, најдоцна во рок од пет работни дена од датумот на добиеното известување или не им ги обезбеди сите релевантни информации кои се предмет на оспорување (член 29);

10) не изврши проверка на оспорените податоци или не го извести субјектот на податоци дека не постојат објективни причини и докази за проверка на податоците (член 30 став (1));

11) не избрише дел од податоците во извештајот и/или досието и за тоа веднаш не го извести субјектот на податоци и корисникот на тие податоци (член 31 став (1));

12) по бришењето на податоци од досието на субјектот на податоци внесе податоци во досието без лицето да достави доказ со кој се потврдува дека податоците се целосни и точни или не го извести субјектот на податоците за повторното внесување на податоци од извештајот и/или досието во писмена форма во рок од пет работни дена (член 31 ставови (2) и (3));

- 13) проверката на податоците не ја заврши во рок под 15 дена од приемот на известувањето за оспорување или резултатите од проверката писмено не ги достави до субјектот на податоците во рок од 5 дена (член 32 став (1));
 - 14) не стави забелешка дека податоците се оспорени од субјектот на податоци (член 32 став (2));
 - 15) не ги заштити и чува податоците и извештаите за поединечните лица кои ги стекнало при вршењето на која било активност (член 38);
 - 16) податоците и извештаите не ги користи исклучиво за целите за кои се добиени или податоците и извештаите ги открие на трети лица (член 39);
 - 17) не обезбеди заштита на податоците или не воспостави соодветни административни, технички и организациски мерки кои ќе овозможат расположливост, интегритет и доверливост на податоците (член 42) и
 - 18) мерките за заштита на податоците не се регулирани во договорот кој го склучува кредитното биро со давателите или корисниците на податоците (член 43).
- (2) За прекршоците од ставот (1) на овој член ќе се изрече глоба во износ од 1.500 до 3.000 евра во денарска противвредност и на одговорното лице во кредитното биро.

Член 49

- (1) Глоба во износ од 3.000 до 5.000 евра во денарска противвредност ќе се изрече за прекршок на давателот на податоци ако:
- 1) доставува податоци до кредитното биро за кои постои сознание дека се погрешни или невистинити (член 33);
 - 2) не презема мерки со цел податоците кои ги доставува до кредитното биро да бидат целосни и точни или доставува податоци до кредитното биро за кои бил известен од субјектот на податоците дека конкретниот податок е неточен (член 34 ставови (1) и (2));
 - 3) податоците се нецелосни и неточни и за тоа веднаш не го извести кредитното биро или не ги доставува корекциите на податоците или кои било дополнителни информации до кредитното биро со цел добивање на точни и целосни податоци (член 35 став (2));
 - 4) не го извести кредитното биро дека субјектот на податоците ја оспорил целосноста и/или точноста на податоците (член 36);
 - 5) не ги заштити и чува податоците и извештаите за поединечните лица со кои се стекнал при вршењето на било која активност (член 38);
 - 6) податоците и извештаите не ги користи исклучиво за целите за кои се добиени или податоците и извештаите ги открие на трети лица (член 39);
 - 7) не обезбеди заштита на податоците или не воспостави соодветни административни, технички и организациски мерки кои ќе овозможат расположливост, интегритет и доверливост на податоците (член 42) и
 - 8) мерките за заштита на податоците не се регулирани во договорот кој го склучува со кредитното биро (член 43).
- (2) За прекршоците од ставот (1) на овој член ќе се изрече глоба во износ од 1.500 до 3.000 евра во денарска противвредност и на одговорното лице кај давателот на податоци.

Член 50

(1) Глоба во износ од 3.000 до 5.000 евра во денарска противвредност ќе се изрече за прекршок на корисникот на податоци ако:

- 1) не ги заштити и чува податоците и извештаите за поединечните лица кои ги стекнал при вршењето на која било активност (член 38);
- 2) податоците и извештаите не ги користи исклучиво за целите за кои се добиени или податоците и извештаите ги открие на трети лица (член 39);
- 3) не обезбеди заштита на податоците или не воспостави соодветни административни, технички и организациски мерки кои ќе овозможат расположливост, интегритет и доверливост на податоците (член 42) и
- 4) мерките за заштита на податоците не се регулирани во договорот кој го склучува со кредитното биро (член 43).

(2) За прекршоците од ставот (1) на овој член ќе се изрече глоба во износ од 1.500 до 3.000 евра во денарска противвредност и на одговорното лице кај корисникот на податоци.